

# Liġi waħda tas-sigurtà soċjali

ILLUM se nissoktaw il-mixja tagħna fl-istorja tas-sigurtà soċjali f'pajjiżna. Gimagħtejn ilu tajna harsa lejn l-iżviluppi importanti kien hemm fis-snin 50, u li wasslu għat-twelid tal-'welfare state' f'Malta. Rajna kif bla dubju ta' xejn, dan kien il-pedament ewlieni li fuqu nbena l-istat soċjali Malti li għen mhux f'it biex il-poplu tagħna johroġ mill-faqar ta' wara t-Tieni Gwerra Dinjija u jgħolli l-livell tal-għixien tiegħu.

Ħmistax ilu konna tkellimna dwar id-diversi skemi, benefiċċji, għajjuniet u pensjonijiet li kienu introdotti bejn il-bidu tas-snin 50 u l-1979, is-sena li fiha kienet introdotta l-Pensjoni taż-Żewġ Terzi. Illum se nkomplu din il-mixja storika billi nħarsu lejn iżviluppi aktar riċenti fis-sigurtà soċjali f'pajjiżna, mill-bidu tas-snin 80 sal-1996. Bla dubju ta' xejn, l-aktar iżvilupp importanti f'dan il-kuntest kien il-konsolidament tat-tliet Atti legali ewlenin f'liġi waħda, liema liġi dahlet fis-sehħ fl-1987.

## Benefiċċju għall-maternità

Fl-1981, kien introdott għall-ewwel darba l-Benefiċċju għall-Maternità. Dan il-benefiċċju kien pagabbli lin-nisa kollha li jilhqnu t-tmien xahar tat-tqala, kemm-il darba dawn ma jkollhomx dritt għall-leave tal-maternità (taht il-liġi tax-xogħol) għax ikunu qegħdin jaħdmu. Il-ħlas tal-benefiċċju kien ikopri 13-il gimgha – tmien gimghat qabel it-twelid tat-tarbija u hamsa wara.

## Assistenza soċjali għal min jiehu ħsieb anzjani ma jiffluh

Fl-1986, kien introdott għall-ewwel darba l-kuncett ta' kumpens għal min jiehu ħsieb xi hadd li għandu bżonn il-kura. F'Jannar ta' dik is-sena, id-disposizzjonijiet tal-Assistenza Soċjali kienu estenzi għal xebbet jew romol li jkun qegħdin jiehdu ħsieb b'mod regolari lil xi qarib anzjan jew b'diżabilità, kemm-il darba dawn jissodisfaw test tal-mezzi u d-dhul finanzjarju tagħhom.

Bħala parentesi, nżid ngħid li dawn id-disposizzjonijiet kienu estenzi għal għuvintur jew romol irġiel fl-2007. Dan sa ċertu punt juri x'bidla saret fis-soċjetà Maltija f'apena 20 sena. Fejn qabel, id-dmirijiet tal-kura tal-anzjani jew persuni b'diżabilità kienu jagħgu esklussivament f'idejn in-nisa, dan f'it f'it beda jinbidel. Illum, għalkemm predominantement dawn id-dmirijiet għadhom f'idejn in-nisa, issib numru mhux żgħir ta' rġiel li jiehdu ħsieb qraba tagħhom anzjani jew b'diżabilità.

## Liġi waħda tas-sigurtà soċjali

Fil-gimghat li għaddew, konna tkellimna dwar il-liġijiet li ddahhlu fl-1948 u l-1956. Fl-1948 kien iddahhal l-Att dwar il-Pensjoni tal-Età waqt li fl-1956 kienu daħlu fis-sehħ żewġ Atti – l-Att dwar l-Assistenza Soċjali u l-Att dwar l-Sigurtà Nazzjonali. Dawn it-tliet liġijiet baqgħu fis-sehħ sa Dicembru tal-1986 sakemm f'Jannar tal-1987 daħal fis-sehħ l-Att dwar is-Sigurtà Soċjali (Kap. 318 tal-Liġijiet ta' Malta).

Apparti mil-lat legali, dan iż-“żwieġ” fil-liġijiet kien importanti mil-lat amministrattiv ukoll. Dan



Minn MARK MUSÙ,  
Direttur għall-Iżvilupp Strategiku u Relazzjonijiet Internazzjonali – Diviżjoni tas-Sigurtà Soċjali

### L-iżviluppi ewlenin tas-sigurtà soċjali f'Malta 1981-1996

- 1981 – Introdott il-Benefiċċju għal Maternità
- 1986 – L-Assistenza Soċjali estenzi għal min jiehu ħsieb qarib ma jiffluh
- 1987 – Id-disposizzjonijiet legali kollha tas-sigurtà soċjali miġbura f'liġi waħda
- 1988 – Introdotta l-Allowance tat-Tfal b'diżabilità
- 1988 – Introdotta l-Allowance ta' Ġenitur (tneħhiet fl-1996)
- 1989 – Introdott il-Bonus tal-Familja (tneħha fl-1996)
- 1991 – Il-Pensjoni għal Romol estenzi għal romol irġiel
- 1991 – Introdotta l-Allowance Supplementari għal Orfni
- 1992 – Introdotta l-Pensjoni għal Wens
- 1996 – Riforma fl-Allowance tat-Tfal

minhabba li mit-13-il Taqsima li għandu l-Att dwar is-Sigurtà Soċjali, sitta minnhom (kważi nofs-hom) fihom dispozizzjonijiet ġenerali li f'it jew wisq japplikaw għall-amministrazzjoni tal-benefiċċji kollha. Filwaqt li dan bl-ebda mod ma jfisser li l-amministrazzjoni ta' din il-liġi hija faċli, ċertament li din hija ehfef milli kieku għandna tliet liġijiet.

Mil-lat legislattiv dan ukoll iffaċilita x-xogħol għax it-tibdil kollu li sar, inkluż il-benefiċċji godda li ddaħhlu mill-1987 sal-lum, seta' jsir permezz ta' emendi legali f'liġi waħda, jew f'ċerti każi, permezz ta' avvizi legali taht il-kappa tal-Att dwar is-Sigurtà Soċjali. Fil-fatt wara dan l-iżvilupp importanti, rajna diversi inizjattivi u miżuri soċjali li komplew saħhew l-istat soċjali Malti.

## Aktar benefiċċji godda

F'Jannar tal-1988 kienu daħlu fis-sehħ żewġ benefiċċji godda – l-Allowance tat-Tfal b'diżabilità u l-Allowance ta' Ġenitur. Kundizzjoni komuni f'dawn iż-żewġ benefiċċji kienet li biex xi hadd ikun intitolat għalihom ried ikun jikkwalifika għall-Allowance tat-Tfal. Madankollu, waqt li fil-każ tal-Allowance tat-Tfal b'diżabilità, din kienet tithallas jekk naturalment it-tifel jew it-tifla tkun iċċertifikata li tbat minn diżabilità, fil-każ tal-Allowance ta' Ġenitur din kienet tithallas skont test tal-mezzi.

Fl-1989 kien introdott ukoll benefiċċju ieħor li kien f'forma ta' bonus għall-familja li kien jithallas lil min kien jirċievi l-Allowance tat-Tfal. Dan il-benefiċċju kien intenzjoni biex ikompli jwiežen lill-familji bit-tfal żgħar. Tajjeb li ngħidu li dan il-benefiċċju flimkien mal-Allowance ta' Ġenitur ma baqgħux jithallsu meta kienet saret ir-riforma tal-Allowance tat-Tfal fl-1996.

Fl-1991, id-disposizzjonijiet legali tal-Pensjoni għal Romol kienu estenzi għal romol irġiel ukoll. Anke hawn, wiehed jinnota kemm is-soċjetà Maltija kienet qiegħda tinbidel – hawn wiehed irid iżomm f'rasu li l-pensjoni tar-romol tithallas skont il-kontribuzzjonijiet imħallsin u s-salarji li jkollu l-konjuġi mejjet.

Fejn qabel il-pensjoni tar-romol

kienet tithallas lin-nisa biss (għax f'it jew xejn ma kont issib nisa miżżewġin li kienu jaħdmu u jkomplu jaħdmu wara li jżżewġu) dan f'it f'it beda jinbidel u aktar nisa bdew jirritornaw jew jibqgħu fid-dinja tax-xogħol anke wara iż-żwieġ.

Fl-1991 ukoll kienet introdotta l-Allowance Supplementari għal Orfni. Dan il-benefiċċju kien estensjoni tal-benefiċċju li kien diġà jeżisti għal orfni taht is-16-il sena. Bil-benefiċċju l-ġdid bdew jibbenfikaw orfni li jagħqu s-16-il sena imma mhux il-21 sena.

Sena wara, fl-1992, bdiet tithallas il-Pensjoni għal-Wens lil persuni mhux miżżewġin li jkun qegħdin jiehdu ħsieb lil xi hadd mill-Ġenituri tagħhom li jkun rikoverat permanentement f'soda jew f'siġġu tar-roti. Din il-pensjoni bdiet tithallas skont test tal-mezzi tal-persuna kuranti.

## Riforma fl-Allowance tat-Tfal

Fl-1996 kienet saret riforma fil-mod kif tithallas l-Allowance tat-Tfal. Filwaqt li mill-introduzzjoni tagħha fl-1974 din l-Allowance kienet tithallas, fil-bidu għall-ewwel tlett itfal u eventwalment lit-tfal kollha f'kull familja irrispettivament mid-dhul, fl-1996 l-Allowance tat-Tfal bidet tithallas skont test tal-mezzi tal-membri tal-familja.

B'din ir-riforma kien hemm familji (l-aktar dawk bi dhul baxx) li kienu hađu zieda fir-rata mħallsa waqt li kien hemm oħrajn (l-aktar dawk bi dhul għoli) li jew kellhom tnaqqis fir-rata tagħhom jew ma baqgħux intitolati aktar. Fl-1996 iddahhlet ukoll l-Allowance Supplementari li kienet tithallas lil min ma jithallasx l-Allowance tat-Tfal u li d-dhul tiegħu ma kienx jaqbeż ċertu livell. Il-mod kif dan il-benefiċċju kien jithallas kien simili għall-mod kif tithallas l-Allowance tat-Tfal għalkemm ir-rata imħallsa kienet inqas.

Għal-lum nieqaf hawn. Ħmistax oħra nitkellem dwar l-iżviluppi riċenti, bejn it-tibdil li kien sar fl-1997 fil-mod kif pensjoni tas-servizz tiġi kkalkulata għall-fini tal-pensjoni tas-sigurtà soċjali u r-riforma tal-pensjonijiet għaxar snin wara.

● Issa ngħaddi għall-mistoqsijiet li rċevejt mingħandkom il-qarrejja. George Micallef minn Ħal Qormi staqsa: “Jekk xi hadd li twieled fl-1951 ikollu 40 sena kontribuzzjonijiet imħallsin, jista' jirtira? Jekk ikun haddiem tal-Gvern u jkollu dritt għall-pensjoni tas-servizz mit-Teżor, jista' jittlaq mix-xogħol qabel iż-żmien u jiehu l-pensjoni tas-servizz shiha? Jekk iva, jrid jibqa' jhallas il-kontribuzzjonijiet?”

L-ewwelnett niringrazzja lis-Sur Micallef għall-mistoqsijiet tiegħu. Għalkemm il-mistoqsijiet tiegħu jikkonċernaw kemm il-pensjoni tas-sigurtà soċjali kif ukoll dik tas-servizz (lill-haddiema tal-Gvern jirreferu għal din il-pensjoni fil-każ tagħhom bħala tat-Teżor) se nwieġbu fuq it-tnejn li huma, anke grazzi għall-għaj-nuna tad-Dipartiment tat-Teżor.

Fil-fatt tajjeb li wiehed jifhem li dawn huwa żewġ pensjonijiet separati u jithallsu taht liġijiet u kundizzjonijiet differenti.

Tajjeb li ngħid li xi hadd li għandu dritt għall-pensjoni tas-servizz bħala haddiem tal-Gvern (għax kien impegat regolari tal-Gvern qabel il-15 ta' Jannar, 1979) jista' jirtira minn mal-Gvern malli jagħlaq 60 sena (dan ma japplikax għal min hu membru tal-korp tal-Pulizija, Forzi Armati jew Servizzi Korrettivi għax dawn għandhom kundizzjonijiet differenti).

Madankollu, biex ikun jista' jiehu l-pensjoni tat-Teżor shiha, jista' wkoll jirtira qabel jagħlaq 60 sena kemm-il darba ikollu 30 sena servizz, ma jkun jifflah, u jiġi ċċertifikat (minn bord mediku appuntat apposta) li mhuwiex tajjeb biex jaqdi dmiru fil-kariga jew xogħol li għandu minhabba raġunijiet mediċi.

Jekk ikollu inqas minn 30 sena servizz jista' xorta jiehu l-pensjoni tat-Teżor skont il-kundizzjonijiet imsemmin fuq, iżda b'rata li ma tkunx daqs dik li kieku jiehu jekk ikollu 30 sena servizz.

Dan li qed ngħid fuq japplika għall-pensjoni tat-Teżor. Fir-rigward tal-pensjoni tas-sigurtà soċjali, wiehed irid jiftakar li persuna li għandha pensjoni tas-servizz jista' jagħti l-każ li ma tkunx intitolata għall-pensjoni taż-żewġ terzi speċjalment jekk l-ammont tal-pensjoni tas-servizz ikun relattivament għoli.

Għalhekk, għalkemm fit-teorija wiehed jista' jirtira meta jrid, irid joqgħod attent li meta jagħmel dan ma jhallix perijodi ta' żmien mingħajr kontribuzzjonijiet għax dan jista' jwassal biex jiehu pensjoni b'rata inqas. Dan minhabba li f'dan il-każ ir-rata tal-pensjoni tas-sigurtà soċjali tvarja skont il-medja ta' kontribuzzjonijiet imħallsin.

Għalhekk, f'każ bħal dan, il-pensjoni tas-sigurtà soċjali li tithallas tkun dik li kienet tithallas qabel iddahhlet il-pensjoni taż-żewġ terzi fl-1979. Iżda naturalment bir-rata tal-lum.

Fi kliem ieħor, il-pensjoni tas-sigurtà soċjali ta' xi hadd li għandu pensjoni tas-servizz x'aktarx li tkun ibbażata fuq il-kontribuzzjonijiet li jkun hallas mill-età ta' 19-il sena sas-sena ta' qabel ma jagħlaq l-età tal-irtirar.

Mela fil-każ ta' raġel li twieled fl-1951 u allura l-età tal-irtirar tiegħu hija 61 sena, jgħoddu l-kontribuzzjonijiet kollha mħallsin mill-1970 sal-2011.

Biex huwa jirċievi l-oghla pensjoni possibbli fil-każ tiegħu, irid ikollu medja ta' mill-inqas 50 kontribuzzjoni (bolla) fis-sena f'dan il-perjodu kollu.

Issa li jiġri huwa li jekk din il-persuna tirtira qabel iż-żmien u ma taħdimx u allura ma thallasx il-kontribuzzjonijiet sakemm tagħlaq 61 sena, se jkollha kontribuzzjonijiet neqsin minn meta tirtira sakemm tagħlaq il-61 sena.

Dan jista' jwassal biex din il-persuna ikollha medja ta' kontribuzzjonijiet ta' inqas minn 50 (per eżempju 49) u allura tiehu pensjoni tas-sigurtà soċjali b'rata inqas milli kieku tiehu, kieku l-medja ta' kontribuzzjonijiet tkun 50 jew aktar.

F'dan il-kuntest, jekk xi hadd jirtira qabel iż-żmien minhabba mard jew inkapaċità għax-xogħol, u jissottometti ċ-ċertifikati tal-mard kull gimgha (allura jkun qiegħed jagħmel talba għall-Benefiċċju għall-Mard) u kemm-il darba il-bord mediku tas-sigurtà soċjali jiċċertifikah li mhuwiex tajjeb għax-xogħol, il-perjodu li dan ikun iċċertifikat li mhuwiex tajjeb għax-xogħol ikun kopert b'kontribuzzjonijiet akkreditati. Fi kliem ieħor, dan il-perjodu jkun kopert daqs li kieku l-persuna hallset il-kontribuzzjonijiet.

Dan japplika wkoll għal persuna li tkun applikat għal, u tibda tingħata, il-Pensjoni għall-Invalidità, naturalment jekk il-bord mediku tas-sigurtà soċjali jsibha li mhijix tajba għal ebda xogħol għal żmien definit.

Staqsi lis-Sur Mark Musù billi tikteb lil:

**Paġna Sigurtà Soċjali, I-orizzont,  
A41 Qasam Industrijali, Marsa, MRS3000**

inkella b'imejl bis-sugġett “Paġna Sigurtà Soċjali” fl-indirizz [ittri@unionprint.com.mt](mailto:ittri@unionprint.com.mt). Il-mistoqsijiet iridu jkunu ta' interess ġenerali, mhux każi privati jew personali.